

Jaami'an Amirk'a Sun Yi Bayani Kan Hanyoyin Bayar Da Visa Ta Kwarai

Jami'an ofishin jakadancin Kasar Amirk'a, sun tabbatar wa jama'ar Nijeriya cewa, duk wata bukata ta neman visa ba boyayya ba ce, haka hanyoyin bayar da ita. A sakamakon haka ne, mafi yawan bukatun 'yan Nijeriya game da neman visa ke samun amincewa.

Babban Jami'in Bayar da Shawarwari Kan Harkokin Jakadanci, William Laidlaw, da kuma Babbar Jami'ar Harkokin Jakadancin dake Ofishin na Abuja, Stacie Hankins, sun yi cikakken bayani game da yadda ake bayar da visa ta kasar ta Amirk'a, ga manema labarun kafofin watsa labaru na Gidan Telebijin na *Channels*, da Kamfanin Dillancin Labaru na Nijeriya, da Gidan Radiyon Nijeriya, da Jaridar *Punch*, wadanda suka kai wata ziyarar fahimtar ayyukan ofishin jakadancin na Amirk'a, dake Abuja. Ziyarar ta bai wa manema labarun wata dama, ta gane irin yadda ake bayar da visa, sun kuma zanta da masu bukatar visa, game da irin tambayoyi da hanyoyin da ake bi, kafin a bayar da visa.



Babban Jami'in Gudanar da Harkokin Jakadancin ne, William Laidlaw (a hagu), yake bayani ga manema labarun. (Sani Mohammed na ofishin jakdanci ne ya dauko hoton).

A lokacin tambaya da amsa, da manema labarun, bayan kai ziyarar, Laidlaw da Hankins, sun jaddada cewa, kowane lokacin da mai bukatar visa ya zo, domin halartar tambayoyi, shi ko ita, kan yi arangama da "sababbin fasalce-fasalce masu inganci." Sun tunatar da dukan masu bukatar neman visa cewa, ana matukar muhimmanta tantance al'amurra a wajen bayar da visa. "Muna rokon dukan masu neman visa, da su rika sabunta bukatunsu, don tabbatar da ganin dukan bayanan sun yi daidai, da kuma ganin lambar da ake bayarwa, ta yi daidai da ta takardar bukatunsu," in ji jami'an.



Babbar Jami'ar Harkokin Jakadancin ce, ta ofishin Abuja, Stacie Hankins (a hagu), tare da mataimakiyarta, Emily Enright, ke bayar da bayani game da hanyoyin da ake bi, wajen bayar da visa ga manema labaru, a cikin dakin tantance mabukata dake ofishin jakadancin. (Sani Mohammed na ofishin jakdanci ne, ya dauko hoton).

Yanzu akwai fiye da dalibai, daga Nijeriya, dubu bakwai, dake karatu a Kasar Amirk'a. Tun daga ranar 18 ga watan Mayun 2015, ganawa da masu neman visa ta yawon shakatawa ba ta wuce kwanaki uku, a Abuja ko kuma kwanaki takwas, a Lagos. Ganawar bai wa dalibai visa

kuwa, tun daga ranar ta 18 ga watan Mayun 2015, kwana daya ne kacal, a Abuja da kuma Lagos.

Tun kuma daga ranar 1 ga watan Oktobar 2014, Ofishin Jakadancin, na kuma Karamin Ofishin Jakadancin na Amirka dake Nijeriya, sun samu bukatun neman visa fiye da dubu 138, na tafiye-tafiye zuwa kasar ta Amirka. A karshen shekarar kufade ta 2014, (ya zuwa karshen ranar 30 ga wata Satumbar 2014), an amince da kashi 66, cikin 100, na bukatun neman visa.

Domin karin bayani game da yadda ake samun visa, ciki har da Tambayoyin Da Ake Yawaita Yi, Game Da Visa Matafiya da Dalibai, to, duba shafin yanar-gizon mai suna: http://nigeria.usembassy.gov/non-immigrant_visas.html.